



ERITREAN REVOLUTIONARY DEMOCRATIC FRONT

ቀንዲ ቱኸረትና አለሊና፡  
ጉዕዞ ቃልስና ንቕድሚት ይመርሽ!!

ዘሎናዮ መድረኽ ብጣዕሚ ጽንኩር እዩ፤ እዚ ክንብል እንከሎና ኣብ ሃገርና በብመዓልቱ ዝፈሰስ ደም፡ ዝሓልፍ ሂወት ኣሎ ንምባል ኣይኮነን። ግን ከኣ ህዝብታትና ዝፈትወዎ ዓዶም ኩቦ እናደርበዩላ እግርም ናብ ዝመርሖም፡ ኣዝዩ ብዘሰከፍ መንገዲ ናብ ስደት ክውሕዙ ይረኣዩ ኣሎዉ። ህዝቢ ዘይብላ ሃገር፡ ጽባሕ በላዒኣ መን ምጂኑ ንምርዳእ ኣጸጋሚ እዩ። ስለዚ ንህልውና ሃገርናን ህዝብታትናን ዝፈታተን ካብ'ዚ ዝኸፍእ ሓደጋ የልቦን። ኣዕርዩ ኣጃቓሊ'ዩ።

ርእሰ ፋሽስት ኢሳይያስ፡ ነዚ ክውንነትዚ ክገትእ ብቕዓት የብሉን። እንተኸኢሉ ብዝኸፍእ ከጋደድ ጥራሕ ይሰርሖ። ካብ ጽባሕ ስምምዕ ሰላም፡ ኤርትራን ኢትዮጵያን ክንከታተሎም ዝጸናሕና ኣከያይዳታቱ ድማ፡ ይትረፍ ዛሕዛሕ ዝብል ዘሎ ህዝቢ፡ ኣብ መረቡ ተረጋጊኡ ክነብር ክጽዕር፡ ኣብ ልዕሊ ነጻነትን ልኡላውነትን ሃገርና፡ ዝኸፍእ ሓደጋ ከንጸላሉ ዝገብር ምልክታት ካብ እዋን ናብ እዋን እናበረኸ ዝኸደሉ ኩነታት ንርከብ።

ኤርትራ ሃገርና፡ ዋጋ ኣማኢት ኣሸሓት ሰማእታትን ኣካለ ስንኩላንን እያ። ገና ብሰንኪ ገባቲ ስርዓት ኢሳይያስ፡ ዘይሓወየ በሰላ ባዕዳዊ መግዛእቲ ጥራሕ ዘይኮነስ፡ ሎሚውን በዚ ጉጅለ'ዚ ተደራራቢ ሕሰም ዝተሸከመት ሃገር እያ። ይኹንምበር፡ ነብሲ ወከፍ ኤርትራዊ፡ ኣብ'ዚ እዋንዚ ዘለዎ ሕሱም ህለዋት ብዘየገድስ፡ ኣብ ዝሃለወ ይሃሉ፡ ጉዳይ ልኡላውነትን ነጻነትን ሃገሩ፡ ኣብ ዋጋ ዕዳጋ ዘእቱ ሕልና ከምዘይብሉ የረጋግጽ ኣሎ። እዚ ዘይዕጸፍ ፍቕሬ ሃገር፡ ኣብ ህዝብታትና ይኹን ኣብ ውሽጢ ሰብ ስልጣናት ስርዓት "ህግደፍ" ምህላወ፡ ንውልቀ መላኺ ኢሳይያስ፡ ዓብይ ጎርቢ ኮይኑ የሳቕዮ ምህላወ ካብ ማንም ዝተሰወረ ኣይኮነን። ስለዝኸኸነውን፡ በቲይን በቲይን ንሃገርና ብኣሉታ ዝጸልዉ ፕሮፖጋንዳዊ ወፊራታት፡ ንይምሰል'ውን ዓገብ ምባል ተሓሊሉዎ፡ ካብ ዓይኒ ህዝቢ ምኽዋል መሪጹ ኣሎ።

ኣብ'ዚ እዋንዚ ህዝብታትና፡ ሕቶ ልኡላውነቶምን ናጽነቶምን መሊኡ ክወሓስ፤ ውሽጣዊ ሕቶታቶም መልሲ ክረኽቡ ፍራሕነት ክብሉ ይርከቡ። ካብ ሃገርና ወጻኢ ዘሎ ኤርትራዊ ድማ፡ በብእዋኑ ከም ማዕበል ክለዓዓል ይረክ ኣሎ። ስለዝኸኸነውን ህዝብታትና፡ ብቕዳምነት፡ ብመሰረት ውሳኔ ኮምሽን ዶብ፡ መሰርሕ ምምልካት ቀልጢፉ ተግባራዊ ክኸውን ኣጥቢቐም ክሓቱ ጸኒሖም ኣሎዉ። ልዕሊ ኹሉን ቅድሚ ኹሉን ድማ፡ ኤርትራ ሃገርና ብሃገራዊ ቅዋም እትግዛእ፤ መራሒ ሃገር ይኹን ፖለቲካዊ ውድብ፡ ብድምጺ ህዝቢ ጥራሕ ስልጣን ክሕዝ ዝፈቐድ፤ ዜጋታት ብዘይ ሕግን ፍትሕን ከም እንሰሳ እናወጠጥካ፡ ኣባይ ኣለዉ ተባሂሉ ደሃዮም ኣብ ዘይፍለጠሉ ቦታ ምድጓንን ክሓቁ ምግባርን ደው ክብል፤ ክሳብ ሎሚ ብዝተፈላለዩ ፖለቲካዊ ምክንያታት ተጠርጢሮም ዝተኣሰሩ ዜጋታት፡ ናብ ነጻ ፍርዲ ቀሪቦም ሕጋዊ ብይን ክወሃቦም ወይ ድማ ብነጻ ክልቀቑ ኣጥቢቐም ኣብ ምሕታት ይርከቡ።

ርእሰ ፋሽስት ኢሳይያስ ምስ ጉጅልኡ ድማ፡ ነዘም ሕቶታት ካብ ምምላስ ሞት ትቐርቡ። ምክንያቱ፡ ካብ'ቶም ብዘይ ሕግን ፍርድን ብጸልማት ዝኣሰሮም፡ መራሕቲ መንግስትን ግንባርን፤ መራሕቲ ሃይማኖትን ምእመናንን፤ ጋዜጠኛታት፤ ካድሬት፤ ኣባላት ሰራዊትን ካብ ሲቭል ህዝብን..... ወዘተ፡ ብሂወት ዘየለዉ ብርክት ዝበሉ እዮም። እዘም ክብርቲ ሂወቶም ኣብ ዝተዳገኑሉ ጉድጓድ ዝሰኣኑ ዜጋታት ድማ፡ ብቐንዱ ብጉድለት ኣተሓሕዞ፤ ቀረብ ምግብን ጉድለት ክንክን ጥዕናን ምጂኑ ዝሕባእ ኣይኮነን። ስለዚ ብሂወት ዘለዉ እንተፈትሖውን ካብ ተሓታትነት ከምልጥ ኣይኸእልን። ስለዚ ድማ፡ ሒዙዎ ዘሎ መርሆ፡ "ኣነ ዝሞትኩላ ዳንዴር ኣይትብቐላ" ዝብል ብሂል እንስሳ ምጂኑ ኩሉ ደላዩ ለውጢ ኤርትራዊ ክግንዘቦ ይግባእ።

ኣብ'ዚ እዋንዚ ደለይቲ ለውጢ ሓይልታትን ወይጦታት ኢሳይያስን፡ ኣብ ከቢድ ምትሕንፍቕ ዝኣተዉሉ እዋን እዩ። ጠለብ ደለይቲ ለውጢ፡ ንጹርን ዘየጋግን እዩ። ነጻነትን ልኡላውነትን ኤርትራ ብዘተኣማምን ብምውሓስ፡ ኣብ ሃገርና መሰረታዊ ዲሞክራሲያዊ ለውጢ ንምርግጋጽ ዝዓለመ እዩ። ይኹንምበር ብሸነኽ ርእሰ ፋሽስት ኢሳይያስን ጉጅልኡን፡ ብውሽጦም ብኸቢኹምን

ተፈላልዮችን እንከለዉ፡ ብቅሊሉ ክቕብሉዎ ማለት ዘይሕሰብ እዩ። ሎሚውን ፖሎቲካዊ ህልውናኦምዎ ዝቐጽለሉ ኩነታት ንምፍጣር፡ ብውሽጥን ብናይ ደገ ሓይልታትን ደገፍ፡ ካብ ምፍታን ኣይተቐጠቡን። ክቐጠቡውን ኣይሕሰቡን። ብፍላይ ኣብ ናይ መወዳእታ ቅብጻት እዋን፡ ዋላኳ ሓይሊ ሚዛን ናብ ደለይቲ ለውጢ የዘዙ እንተሃለዉ፡ እቲ ምርብራብ ግን ከቢድን ዝተሓላለኹን ምዃኑ ብተግባር ንርኢ ኣሎና።

ገባቲ ስርዓት ኢሳይያስ፡ ምስ ቀ/ምኒስቴር ኢትዮጵያ ዝተፈራረሞ ናይ ሰላም ስምምዕ፡ ዕድመ ፖሎቲካዊ ስልጣኑ መናውሒ ስልቲ ክጥቀሙሉ፡ ዘይፍንቅሎ እምኒ ኣይጸንሐን። ልኣላውነት ሃገርና ዘውሕስ ምምልካት ዶብ፡ "ኣብ ንኡሽተይ ጉዳይ ኣይነትኩር፡ ኣስፍሕ ኣቢልና ንርኢ" "ብቐዳምነት ውሽጣዊ ምርግጋእ ኢትዮጵያ ኢና ንርኢ"፤ ናይ 300 ሚልዮን ህዝብታት ዞባ፡ ቁጠባዊ ምውህሃድ ምርግጋጽ፡ ናይ ቀዳምነት ቀዳማይ ምርጫኡ ምዃኑ፡ ኣተንቢሁልና እዩ። እዚ ሃለውለውዚ፡ "ጽምብላሊዕ ሲ ማዓኩራ ዘይከደነት፡ ምድሪ ከደነት" ዝብል ምስላ ወለድና የዘኻኸር።

እዚ ዲያብሎስ ውልቀ ሰብዚ፡ ኤርትራ ነጻ ሃገር ካብ ትኸውን 27 ዓመታት ኣሕሊፋ ክነሳ፡ ብቅዋም ኣይምራሕ፡ እዚኣ ትበሃል ፖሎቲካዊ ለውጢ ኣይገበረ፡ ንህዝብታትና ብኸቢድ ማሕበረ ቁጠባዊ ቅልውላው እናሳቐየ፡ ን16 ዓመታት ደጋጊሙ ዝዓፈረሉ ጉዳይ ምምልካት ዶብ ኣብ ባይታ ክምልከትኳ ተቢውን ጸኒዑን ዘይሰርሐ፡ ልዕሊ ዓቕሙ ዝኾነ ዓዘፍዘፍ ምባሉ ናይ ጥዕናዶ ዕብዳን ዘብል እዩ። ብኣንጻር፡ "ንሰኻ ክትመርሓና ሓላፍነት ሂበካ ኣሎኹ፤ "....ሓደ ህዝቢ ኢና፤ በባይንና ኢና ዝብል እንተልዩ፡ ታሪኽ ዘይፈልጥ እዩ" ዝብል መደረኡ ድማ፡ "እዞ ዳዋ ተምጻኦ ኣሎዎ ኣቢሉና እዩ። ኢሳይያስን ጉጅልኡን፡ ኣብ እዋን ዝተናውሐ ብረታዊ ተጋድሎና፡ ኣብ ልዕሊ ህዝብታት ኢትዮጵያ ብሓፈሻ፡ ኣብ ልዕሊ ህዝቢ ኣምሓራ ድማ ብፍላይ፡ ዘለዎም ክቲር ንዕቀት፡ ንህዝብታትናን ጀጋኑ ተጋደልትናን፡ ዘስምዑዎም ዝነበሩ ጽያፍ ቃላት ትምክሕቲ፡ መኣስ ምስ በለየ ደኣ እዩ፡ ከምዚ ዝኣመሰሉ ሓድሽ ፍቕሪ ዓምቢቡ ኢልካ ክትሓትት ዝደፍእ እዩ።

ካብ ጽባሕ ስምምዕ ሰላም ኤርትራን ኢትዮጵያን ጀሚሩ፡ ርእሰ ፋሽስት ኢሳይያስ፡ ዘካየዶም ተኸታተልቲ ዑደታት፡ መደረታትን ምስጢራዊ ዘተታትን ተተባቢዖም፡ ሓይልታት ትምክሕቲ ኢትዮጵያ፡ ርእሶም ክቕንዑ ምጅማርም ክንከታተሎ ጸኒሕና ኢና። ኣብ ባህርዳር ኣብ ዝተኸየደ ሰላማዊ ሰልፊ፡ ብሓደ ወገን ፎቶ ኢሳይያስን ባንደራ ኤርትራን፡ በቲ ካልእ ወገን ድማ፡ ነባር ባንደራ ንጉስ ሃይለስላሴን ፋሽስት ደርግን፡ ስእሊ ርእሰ-ፋሽስት ነበር፡ መንግስቲ ሃይለማርያም ጎድና-ጎድኒ ተሰቑሉ ክንብልበል ከምዝወዓለ፡ ብግርምቲ ተኸታተልና ኢና። ኣብዚ ሰላማዊ ሰልፊዚ፡ ብሓደ ወገን፡ ምስ ርእሰ ፋሽስት ኢሳይያስ ዝተጀመረ ሓድሽ ፍቕሪ ክንጸባረቕ እንክሎ፡ በቲ ካልእ ወገን ድማ፡ ሃንቀውታ ናይ ሃይለስላሴን ደርግን ዓባይ ኢትዮጵያ ዳግም ጎሊሁ ኣብ ኣደባባይ ዝተቐለቀለሉ እዋን ነይሩ። ኣብቲ እዋንቲ፡ ብሽም ለውጢ ዝተጀመረ ምንቅስቓስ፡ ናይ ፍቕሪ፡ ይቕሬታ፡ ምድማርን ሰላምን...ወዘተ ጭርሖታት፡ ዓው ኢልካ ዝቃልሓሉ፡ ሕሉፍ ሓሊፉውን ኣብ ዋና ከተማ ኣስመራ ዝድመጸሉ እዋን ብምንባሩ፡ ሓደግኡ ብዙሕ ኣቓልቦ ዝረኸበ ኣይነበረን። ብርግጽ፡ ሓደ ሓደ ወገናት እቲ በጫቕ ክብል ዝጀመረ ተርእዮ፡ ውዲሉ ሓዲሩ ንጥፍኣትና ምዃኑ ዝተገንዘቡ፡ ኣውያቶም ከስምዑ ተኸታተልናዮም ኢና። እዚ ፈኸምታዚ፡ ካብ ጽባሕ ዑደት ኢሳይያስ ናብ ክልል ኣምሓራ ድማ፡ ብዝተፈላለዩ መልክዓት ፈጢጡ ክረኣ ጸኒሑ ኣሎ።

ንኣብነት፡- ኣብ መዓልቲ ጥምቀት 07 ጥሪ 2019፡ ንኤርትራ ምስ ኢትዮጵያ ዝጠመረ ካርታ ተዳልዩ፡ ኣብ ክልል ኣምሓራ ኣብ ኣደባባይ ከዘውር ምውዓሉ፤ ብተወሳኺ፡ ብምኽንያት ኣብ ዱባይ ዝተኸየደ ጸወታ ጉያ ዝተረኸበ ዓወት ንምጽንባል ኣመኻኒዮም፡ ሒዞም ዝዘሩ ካርታ፡ ኣብ ሶሻል ሚዲያ ብኤምባሲ ኢትዮጵያ ኣብ ሎንዶን ዝተጠቐዐ፡ ካርታ ምጥቃስ ይከኣል።

ካልእ፡ ብቀ/ምኒስቴር ኢትዮጵያ፡ ምቕም ሓይሊ ባሕር፡ ኣርባዕተ ሃገራት ቀርኒ ኣፍሪቃ(ኢትዮጵያ፡ ኤርትራ፡ ሶማሊያን ጅቡቲን) ኣብ ክሊ ሓንቲ ባንደራ፡ ሓደ መራሒ ኣብ ትሕቲ ሓንቲ ሃገር ናይ ምዃን ድልዮት፤ ኣገዳስነት ምቕም ሓደ ኤምባሲ ናይ ሰለስተ ሃገራት ቀርኒ ኣፍሪቃ(ኤርትራ፡ ጅቡቲን ኢትዮጵያን) ምእማት፤ ምስ ቀ/ምኒስቴር ጣልያን ኣብ ዘካየደ ርክብ፡ መንገዲ ባቡር ምጽዋዕ ኣዲስ ኣበባ ንምጅማር ዘብቐዕ መጽናዕቲ ብሓገዝ መንግስቲ ጣልያን ክካየድ፡ ስምምዕ ከም ዝተፈራረሙ ዝጠቐስ ዜናዊ ሓበሬታ፤ ብተወሳኺ ቤት ምኽሪ ተወከልቲ ህዝቢ ኢትዮጵያ ብጉዳይ ስደተኛታት ዘጽደቑ ሓድሽ ኣዋጅ፡ ብዝምልከት፡ ኣብ ልዕሊ ህዝብታትና ዘዕርፎ ጽልዎ፡ ኣብ ብዙሓት ኤርትራውያን ደለይቲ ለውጢ ብዓብይኡ ከዛርብ ዝቐንዮዩ።

ኢትዮጵያውያን ይኹን መንግስቶም፡ ናይ ቀረባ ይኹን ናይ ርሒቕ ረብሓ ሃገሮም ማእከል ብምግባር ዝፍንወዎ ዜናዊ ሓበሬታ ይኹን ዘካይዱ ግብራዊ ምንቅስቓሳት ከምዝህሉ ምግማት ይከኣል እዩ። ብፍላይ ኣብ ኢትዮጵያ ለውጢ ተኣታትዮ ተባሂሉ

ሓያል መዝሙር ፍቅር፣ ምድማር፣ ይቅሬታ፣ ሓድነት...ወዘተ፡ ዝብል ክስማዕ ካብ ዝጀመረሉ እዋን፡ ኣብ ኢትዮጵያ ሓደስቲ ስጉምታት ከምዝተወሰዱ ክንከታተል ጸኒሕና። እቲ ንህዝብታት ኢትዮጵያ ዝምልከት መዳይ ንጎድኒ ገዲፍና፡ ንሃገርናን ንህዝብታትናን ጽልዋ ዘዕርፍ መዳይ ክነልዕል ግድን ይኹነና።

ኣብ ኢትዮጵያ ሓደሽ ለውጢ ተኣታታይ ካብ ዝተባሃለሉ ጽባሕ ጀመሩ፡ እቶም ኣብ እዋን ንጉስ ሃይለስላሴ ይኹን ፋሽስታዊ ስርዓት ደርጊ፡ ኣንጻር ነጻነታዊ ገድልና ዝተዋግኡ፡ ብዘሕፍር መንገዲ ተሳቢሮም፡ ግን ከኣ ሂወቶም ተሪፉ፡ ኣብ ምዕብላት ሃገራት ተዓቕቦም ዝጸንሑ ተረፍ መረፍ ሓይልታት ትምክሕቲ ይኹን፡ ገባቲ ስርዓት ኢሳይያስ ክሕብሕቡም ዝጸንሑ፡ ኣብ ነጻነትን ልኡላውነትን ሃገርና ዕግበት ዘይነበሮም ተቓዋሚቲ ውድባት ኢትዮጵያ፡ ናብ ሃገሮም ተመሊሶም፡ ከም ውድብ ይኹን ከም ውልቀ ሰብ፡ ሰፊሕ ጎስጓስ ዘካይዱሉ እዋን እዩ። ቀንዲ ቱኸረት ናይ ወፍሮም ድማ፡ ብዝበልሐ ይኹን ብዝለሰለሰ መንገዲ፡ ህዝብታትና ንነጻነትን ልኡላውነትን ሃገሮም ዘካየዱዎ መሪር ተጋድሎን ዝኸፈሉዎ ከቢድ መስዋእትን ዘራኸሰ ኮይኑ ንረኸቦ። ቡቲ ካልእ ወገን ድማ፡ ብዘዕባ ሓድነትን ፍቅርን ህዝብታት ኤርትራን ኢትዮጵያን ደጋጊሞም እናሰበኹ፡ ኤርትራ ናብ ኢትዮጵያ ንምጽንባር ዝዓለመ ሰራም ውዲት ክፍሕሱ ዝረኣዩሉ እዋን እዩ።

ርእሰ ፋሽስት ኢሳይያስ ምስ ጉጅልኡ፡ ብሽም ስምምዕ ሰላም፡ ናብ ኣዲስ ኣበባን ካልኣት ከተማታት ኢትዮጵያ ክመላለስ ካብ ዝጀምር፡ ጭርሖ ቀ/ምኒስቴር ኢትዮጵያ ክደግም ሕንኽ ዝበሎ ኣይኮነን። ብሓደ ወገን፡ ኣብ ኢህወደግ ይኹን ኣብ መንግስቲ ፊደራል ዝተገበረ ለውጢ ናይ መራሒ፡ ከም ዓብይ ዓወት ወሲዱ ክውድስ፡ ቡቲ ካልእ ወገን ድማ፡ ንኣባል ኢህወደግ ዝኾነ መሪሕነት ህወሓት፡ ክወቅስን ከናሽውን ተኸታቲልናዮ፤ እቲ ኣዝዩ ዝኸፍኣን ዘተሓሳስብን ድማ፡ ሓይልታት ትምክሕትን ልኡኻቶምን ተዋዳደም፡ ንልኡላውነትን ነጻነትን ሃገርና ዝዳፍኡ መግለጺታት ክህቡ፡ ካርታታት ኣብ ኣደባባይትን ዝተፈላለዩ ማሕበራዊ መራኸቢታትን ክሰቕሉ እናረኣዩን እናተኸታተለን እንከሎ፡ ከም መንግስቲ ተቓውሞ ከስምዕን ዓገብ ክብልን ዘይረኣ ምህላወ እዩ፤ እዚ ጥበብዚ ንነገራት ብትዕግስቲ ብምሓዝ፡ ምስ ዝምልከቶ ኣካል ንዘራረበሉ ኣሎና" ብዝብል ውዲሎም ሓዲሮም ዘቐልቐሉዎ መቐሸሸ፡ ምሕረት ዝግበረሉ ኣይኮነን፤ እዚ ስቕታዚ፡ ካብቲ ኣብ ልዕሊ ልኡላውነትናን ነጻነትናን ዝካየድ ዘሎ ሸርሒ ነጻ ከምዘይኮነ ዘመልከት እዩ።

ቡቲ ይኹን ቡቲ፡ ኣብዚ እዋንዚ፡ ደድሕራቶም መልክዓቶም በብእዋኑ ዝለዋወጡ ተረኽቦታት፡ ኮላል እናበልና ክንርብርብ፡ ኣብ መወዳእታ ድማ፡ ደኸምና ተስፋ ቆሪጽና ክንሩኽመሽ ዝገብሩ ፖሎቲካዊ ስልቲታት ይረኣዩ ምህላም ክነስተውዕል የድልየና። እዞም ዝተፈላለዩ፡ በብእዋኑ ቀልብና እናሰሓቡ፡ ደድሕሪኦም እናሰዓብና፡ ዋጭ ዋጭ እናበልና ክንልሕትት ዝገብሩ፡ ስልቲታት ደመኛታት ጸላእትና፡ ውዲሎም ሓዲሮም ክበጽሑዎ ዝደልዩ ሸቶ ንጹር እዩ። ብሰላሕታዊ መንገዲ ይኹን፡ ዓቕምታትና ኣማሲኖም ብሓይሊ ብምጉዕጻጽ፡ ኤርትራ ዳግም ኣካል ኢትዮጵያ ናይ ምግባር ዕላማ ዝተሓንገጠ ምዃኑ ክሰሓት የብሉን። እዞም ተርእዮታትዚኦም ድማ፡ ርእሰ ፋሽስት ኢሳይያስ ምስ ጉጅልኡ ፖሎቲካዊ ስልጣን ሃገርና ገቢቱ ክሳብ ዝቐጸለ፡ ካብ ዝባና ዘይወርዱ ሓደጋታት ምዃኖም ክነስተውዕል ይህልወና። ናይቶም ኩሎም ኣብ ልዕሊ ህዝብታትና ክወርዱ ዝጸንሑን ዘለዉን ግፍዕታት ይኹን፡ እዞም ሎሚ እንደገና ደጊሱዎም ኣብ ልዕሊ ነጻነትናን ልኡላውነትናን ሸርሕታት ክፍጽሙ፡ ከይደቀሱ ዝሓድሩ ዘለዉ ሓይልታት ትምክሕቲ ኢትዮጵያ ኣፍደገ ዘርሓውሎም፡ ርእሰ ፋሽስት ኢሳይያስ ምስ ጉጅልኡ ጥራሕ እዩ። ስለዝኾነውን፡ ንዝኸሰቱ ዝተፈላለዩ ተርእዮታት ብግቡእ ምክትታልን ዝግባኦም ግብረ መልሲ ምሃብ ከይረሳዕና፡ ዝለዓለ ቱኸረትናን ዝተወሃሃደ ዓቕምታትናን ግን፡ ብቐንዱ፡ ንርእሰ ፋሽስት ኢሳይያስን ጉጅልኡን ኣብ ምውጋድ ዘቐነዐ ክኸውን ይግባእ። መተካእትኡ ድማ፡ ብወሳኝነት ህዝብታትና፡ ብሃገራዊ ቅዋም ዝግዛእ መሰረታዊ ዲሞክራሲያዊ ለውጢ ንምርግጋጽ ዝሓመተ ክኸውን ይህልዎ። ውድብና ሰውራዊ ደሞክራሲያዊ ግንባር ኤርትራ(ሰደግኤ)፡ ኣብ ክሊ ኤርትራዊ ሃገራዊ ግንባር(ኤሃግ) ተጠርኒፉ ናይ ቃልሲ እጃሙ ከበርክት ከም ወትሩ ድሉው እዩ።

**ዜናን ባህልን ቤት-ጽሕፈት፡**  
**ሰውራዊ ደሞክራሲያዊ ግንባር ኤርትራ(ሰደግኤ)**  
**06 ለካቲት 2019 ዓ.ም.**